



Мал үвлзүллгәнә түрүн ашнь

Ўвл ирв. Ўвллә хамдан хөөчнрт нег ик төр гарч ирв. Тернь хөөдиг үвләс бүтн-бүрн, сән чинәтә авч гарх. Хөөдиг үвләс таргън авч гархла, теднәс төрсн хургъднь чинәтә болн бооджм болхнь ил.

Тегәдчи „Ленинский“ совхозин хойрдгч фермин түрүн нүүрт йовгч хөөчнр мал үвлзүллгәнә туск белдврин кәдлмшиг намрагъа дигтәгъәр күтц келә. Эн фермин сән хөөчнр Манджин Бадла болн үр Токарев эврәннь чидләр эртәс ик сән белдврин кәдлмш кецхәлә. Бийснь хаша-хаацан арчв, өвс хурадг орм белдв, хош талан кеерәс – солом зөөдж авч ирәд овалцхав, базан дулалдж авцхав.

Сән белдвр кеснә учрар эн хойр хөөчнр йир сәәнәр хөөдән үвлзүлджәнә. Сүүлин хойр сард эднә хөөдәс төрүц гару гарсн уга, цуг хөөдиннь чинән-чидлнь сән.

Ўвлин өмн цуг хөөчнр эврәннь хургтан хөөдиг сән үвлзүлдж гаргъхмн гидж даалгъвр авцхала. Тер үгән хөөчнр Манджин Бадла болн Токарев хойр йир сәәнәр күцәджәнә.

Манджин Бадла 67 күрсн наста өвгн. Медәтәв гидж кевтлго, чидлән әрвллго, дурта кәдлмшән күцәнъгъү кедж, әмн болгъна тоод мах, үс болн тос гаргългъар Америкн Соединенн Штатсиг өбрхн джилмүдин эргцд күцхмн гисн седкл зүүдж, шундж кәдлджәнәв гинә.

ДЖИМБИН Ярослав.